

मुख्य समाचार

- प्रधानमंत्री नरेन्द्र मोदी ने कहा कि साइप्रस के दृष्टिकोण और भारत के विकसित भारत की परिकल्पना बहुत कुछ समान है।
- केंद्र सरकार ने सभी राज्यों से अगले 90 दिन के भीतर प्रत्येक जिले के लिए जिला आपदा प्रबंधन योजना तैयार करने को कहा।
- प्रदेश में गर्मी की छुट्टियां खत्म होते ही स्कूल खुले, विद्यार्थियों की चहल पहल हुई शुरू।
- प्रदेश में आज मानसून ने दी दस्तक, कई जिलों में हो रही है तेज बारिश।

साइप्रस - प्रधानमंत्री वार्ता

प्रधानमंत्री नरेन्द्र मोदी ने आज निकोसिया में साइप्रस के राष्ट्रपति निकोस क्रिस्टोडौलिडेस के साथ प्रतिनिधिमंडल स्तर की वार्ता की। उन्होंने कहा कि साइप्रस के दृष्टिकोण 2035 और भारत के 2047 तक विकसित भारत की परिकल्पना बहुत कुछ समान है। श्री मोदी ने कहा कि यह दोनों अगले पांच वर्षों में साझेदारी के भविष्य को आकार देने के लिए रूपरेखा बनाई जाएगी। प्रधानमंत्री ने सीमा पार आतंकवाद के खिलाफ भारत की लड़ाई में साइप्रस के समर्थन के लिए भी धन्यवाद दिया।

अमित शाह-आपदा बचाव

गृहमंत्री अमित शाह ने राज्यों के राहत आयुक्तों से कहा है कि अगले 90 दिन के भीतर प्रत्येक जिले के लिए जिला आपदा प्रबंधन योजना तैयार करें। आज नई दिल्ली में राज्यों और केंद्रशासित प्रदेशों के राहत आयुक्तों और आपदा मोचन बलों के सम्मेलन को संबोधित करते हुए श्री शाह ने कहा कि आपदाओं से निपटने के लिए जरूरी है कि जिला स्तर पर आपदा प्रबंधन योजना तैयार की जाए। गृहमंत्री ने कहा कि जलवायु परिवर्तन और बढ़ते वैश्विक तापमान ने दुनिया को आपदाओं के बारे में चिंतित कर दिया है।

भाजपा प्रशिक्षण

पचमढी में चल रहे भाजपा विधायकों और सांसदों के प्रशिक्षण वर्ग का आज समापन हो गया। समापन कार्यक्रम के मुख्य अतिथि रक्षा मंत्री राजनाथ सिंह थे। इस अवसर पर उन्होंने कहा कि जनता ही जनार्दन है और हमारी सबसे बड़ी प्राथमिकता भी इसलिए जनता जब मिलने आए तब प्रेम से बात करो। इस तीन दिवसीय प्रशिक्षण वर्ग का शुभारम्भ 14 जून को केंद्रीय गृह मंत्री अमित शाह ने किया था। इस दौरान पार्टी की गतिविधियों के बारे में बताया गया। विकास के बारे में चर्चाएं हुई। कार्यालय, सोशल मीडिया, विधायक के संपर्क और संवाद बेहतर बनाने पर भी परामर्श दिया गया।

सदानीरा समागम

प्रदेश सरकार के जल गंगा संवर्धन अभियान के अंतर्गत 'सदानीरा समागम' का आयोजन 20 से 25 जून तक भारत भवन में किया जा रहा है। यह आयोजन केवल जल संरक्षण का संदेश नहीं देगा, बल्कि लोक संस्कृति, परंपरा और विचारों की धारा को भी प्रवाहित करेगा। आयोजन का शुभारंभ 20 जून को शाम 6 बजे मुख्यमंत्री डॉ. मोहन यादव करेंगे।

मुख्यमंत्री रायसेन

मुख्यमंत्री डॉ. मोहन यादव आज रायसेन जिले के बरेली में देश के वीर सैनिकों के सम्मान में आयोजित तिरंगा यात्रा में शामिल हुए। तिरंगा यात्रा के दौरान शासकीय कन्या उच्चतर माध्यमिक विद्यालय बरेली के छात्र-छात्राओं द्वारा सांस्कृतिक कार्यक्रम की प्रस्तुति भी दी गई। लोक नर्तको के दल द्वारा भी लोक-नृत्य प्रस्तुत किया गया। इस अवसर पर मुख्यमंत्री ने कहा कि सरकार युवाओं और किसानों के कल्याण के लिए लगातार प्रयास कर रही है।

स्कूल खुले

प्रदेश में गर्मी की छुट्टियां खत्म होने के बाद आज से स्कूल खुल गए हैं। छुट्टियों का लंबा अरसा बिताने के बाद आज बच्चे स्कूल पहुंचे। भोपाल के प्रमुख शासकीय स्कूलों में शिक्षकों ने छात्र छात्राओं का तिलक लगाकर स्वागत किया। स्कूल में लंबी छुट्टियों के बाद स्कूल आए बच्चों में उत्साह देखने को मिला। हालांकि पहले दिन बच्चों की संख्या काफी कम रही। शिक्षा विभाग के निर्देश पर पहले से ही प्राथमिक स्कूल, माध्यमिक और हाई स्कूल, हायर सेकेंड्री के स्कूलों में प्रवेश

देने की प्रक्रिया चल रही है। डेढ़ महीने के गर्मी की छुट्टी के बाद विद्यार्थियों ने अपने सहपाठियों से मुलाकात की। जिससे उनके चेहरे खिल उठे।

मौसम

प्रदेश में आज मानसून ने दोपहर बाद दस्तक दे दी। मानसून बड़वानी, खरगोन, खंडवा और बुरहानपुर के रास्ते पहुंचा है । कई जिलों में तेज बारिश हो रही हैं। इनमें बड़वानी, खंडवा, खरगोन, बुरहानपुर, टीकमगढ़, अशोकनगर, रीवा शामिल हैं। मौसम वैज्ञानिक दिव्या सुरेन्द्रन ने बताया कि प्रदेश में मानसून के प्रवेश की सामान्य तारीख 15 जून है। चूंकि, इस बार देश में तो मानसून 8 दिन पहले ही आ गया था लेकिन बीच में ठहर जाने के कारण प्रदेश में एक दिन बाद प्रवेश कर पाया है।

भोपाल रेलवे राजस्व

भोपाल मंडल द्वारा मौजूदा वित्तीय वर्ष के प्रारंभिक दो माह – अप्रैल एवं मई के दौरान आरक्षित एवं अनारक्षित श्रेणियों के 70 लाख 59 हजार यात्रियों के माध्यम से कुल 160 करोड़ 25 लाख रुपये का राजस्व प्राप्त किया है। वरिष्ठ मंडल वाणिज्य प्रबंधक सौरभ कटारिया ने बताया कि भोपाल मंडल द्वारा यात्रियों की सुविधाओं को प्राथमिकता देते हुए कई योजनाओं को अमल में लाया गया है, जिनके सकारात्मक परिणाम सामने आए हैं।

सर्प दंश-सलाह

राज्य आपदा प्रबंधन प्राधिकरण ने बरसात के मद्देनजर सांप काटने की घटनाओं के नियंत्रण और बेहतर प्रबंधन के लिए सभी जिलों के कलेक्टर को आवश्यक तैयारी और जन जागरूकता सुनिश्चित करने के लिये निर्देश जारी किये हैं। सर्प-दंश स्थानीय आपदा घोषित है, इसके प्रभावी प्रबंधन के लिए हर जिले के लिए 23 लाख 17 हजार रुपए की राशि स्वीकृत की गई है। इस राशि का उपयोग प्रशिक्षण, जन-जागरूकता, मॉक ड्रिल, उपकरण की व्यवस्था और प्रचार-प्रसार जैसे कार्यों में किया जाएगा।

समाचार संक्षेप में-----

- भोपाल में मानसून के दौरान आंधी और बाढ़ जैसी आपात स्थितियों से निपटने नगर निगम ने फायर ब्रिगेड मुख्यालय समेत सभी जोन कार्यालयों में कंट्रोल रूम तैयार कर लिए हैं। कंट्रोल रूम 24 घंटे चालू रहेंगे।
- झाबुआ जिले में धरती आवा जनभागीदारी अभियान के तहत ग्राम मांडली बड़ी में लगाए गए शिविर का निरीक्षण कलेक्टर नेहा मीना ने किया
- खजुराहो में योग दिवस की तैयारी जोरों पर हैं. आज मतंगेश्वर बाबा महादेव के प्रांगण में सीआईएसएफ के जवानों ने योगाभ्यास किया.
- मंदसौर में मुख्य चिकित्सा एवं स्वास्थ्य अधिकारी एवं जिला स्वास्थ्य अधिकारी द्वारा मलेरिया रथ को हरी झंडी दिखाकर रवाना किया।
- शिवपुरी में मध्य प्रदेश बाल अधिकार संरक्षण आयोग की सदस्य निवेदिता शर्मा ने आज कलेक्टर कार्यालय में पहुंचकर विभिन्न विभागों के साथ समन्वय बैठक में भाग लिया।
- छिंदवाड़ा में मप्र जन अभियान परिषद की नवांकुर संस्था सेवा संकल्प वेलफेयर सोसायटी ने अनुसूचित जाति पोस्ट मैट्रिक बालक छात्रावास में एक पेड़ मां के नाम अंतर्गत छायादार, औषधीय और फलदार पौधों का रोपण किया।
- बैतूल में 26 जून को अंतर्राष्ट्रीय नशा निवारण दिवस के अवसर पर जिले में नशा मुक्ति जन जागरूकता कार्यक्रमों के तहत विभिन्न गतिविधियां आयोजित की जा रही है।
- अशोक नगर में विगत 10 दिनों से तेज पड़ रही गर्मी से आज लोगों ने राहत महसूस की जब झमाझम बारिश हुई।

.....